
Sundararaja Ashtottarashatanama Stotram

सुन्दरराजाष्टोत्तरशतनामस्तोत्रम्

Document Information

Text title : Sundararaja Ashtottarashatanamastotram

File name : sundararAjAShTottaraShatanAmastotram.itx

Category : deities_misc, aShTottaraShatanAma, stotra

Location : doc_deities_misc

Proofread by : Saritha Sangameswaran

Latest update : May 27, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 27, 2026

sanskritdocuments.org

सुन्दरराजाष्टोत्तरशतनामस्तोत्रम्



॥ श्रीरस्तु ॥

॥ ॐ श्रीसुन्दरराजपरब्रह्मणे नमः ॥

॥ अथ श्रीमत्सुन्दरराजाष्टोत्तरशतनामस्तोत्रप्रारम्भः ॥

श्रीमद्वृषभशैलेन्द्रनित्यवासकृतादरम् ।

श्रीनिवासाच्युतानन्तगोविन्दाद्युताभिधम् ॥ १ ॥

दिव्यौषधीवृताऽरामवनाचलनिकेतनम् ।

पारम्यसाम्यविरमपरमस्वामिसंज्ञकम् ॥ २ ॥

सर्वलोकैकसौन्दर्यभवनीकृतविग्रहम् ।

वैकर्तनतपोयोगप्रेमपुण्यफलोदयम् ॥ ३ ॥

प्रदीपपादप्रान्तसोमच्छन्दरथस्थितम् ।

सुपर्णद्वयसञ्चुष्टसुपर्णविजयध्वजम् ॥ ४ ॥

स्वमञ्जीरगलत्पुण्यमञ्जीरतटिनीस्थितम् ।

सहस्रदलपद्मस्थसहस्रदलपद्मगम् ॥ ५ ॥

रमा विश्वम्भराश्लिष्टपार्श्वद्वन्द्वमनोहरम् ।

सुतपानामविप्रेन्द्रचातकाम्बुदमण्डलम् ॥ ६ ॥

दुर्वासशशापनिर्मुक्तमण्डूकमुनिपूजितम् ।

पर्वतध्वजपाण्ड्येन्द्रपरार्थपदपङ्कजम् ॥ ७ ॥

विमानवामपार्श्वस्थक्षेत्रपालनिषेवितम् ।

श्रीमत्सुन्दरराजाख्ययाथार्थ्यद्योतिताऽकृतिम् ॥ ८ ॥

तप्तकाञ्चनसङ्काशचारुपीताम्बरावृतम् ।

सजीव दिव्यशस्त्रास्त्रसमारूढकटीतटम् ॥ ९ ॥

नीलनीरदमध्यस्थतटिदाभोपवीतिनम् ।
भार्गवीभवनाम्भोजभवनीकृतवक्षसम् ॥ १० ॥
भ्रमद्भ्रमरसङ्घुष्टवनमालाविभूषितम् ।
श्रीकौस्तुभमहारत्नपरिशोभितकन्धरम् ॥ ११ ॥
मन्दारविटपाकारबाहुदण्डोपशोभितम् ।
शङ्खचक्रगदाखड्गशार्ङ्गचापवरायुधम् ॥ १२ ॥
उद्योगचक्रविलसद्वामेतरकराम्बुजम् ।
निनदद्दक्षिणावर्तदक्षिणेतरपाणिनम् ॥ १३ ॥
अशेषलोकवरद कटिन्यस्तकरद्वयम् ।
दोर्दण्डषण्डमध्यस्थतारहारलतान्वितम् ॥ १४ ॥
पद्मचन्द्रामृतरसप्रबुद्धमुखमण्डलम् ।
जपाकुसुमसङ्काशविद्रमाधरपल्लवम् ॥ १५ ॥
नितान्तदीर्घललितशफरद्वन्द्वलोचनम् ।
नयनाम्बुधिमध्यस्थसेतुभूतसुनासिकम् ॥ १६ ॥
मनोभवमहेष्वासनमितभ्रयुगोज्वलम् ।
फुल्लपङ्केरुहासीनमधुपायितपुण्ड्रकम् ॥ १७ ॥
अर्धेन्दुललितोदारफालस्थलमनोहरम् ।
अराळनीलतरळमञ्जुळाळकमञ्जुळम् ॥ १८ ॥
स्मितज्योत्स्नापरीबाहमज्जनीलाचलद्युतिम् ।
बालार्कशतसाहस्रकिरीटमकुटान्वितम् ॥ १९ ॥
देदीप्यमानकटककुण्डलाङ्गदभासुरम् ।
नानामणिगणज्वालाशवळीकृत विग्रहम् ॥ २० ॥
श्रीमत्कल्याणसौन्दर्यवल्लीचित्तानुवर्तिनम् ।
वेदवेदाङ्गतत्वज्ञ विशुद्धमतिगोचरम् ॥ २१ ॥
शरणागतसन्त्राणकरुणावरुणालयम् ।
दुर्वाराश्रितदारिद्र्यविलेशयखगेश्वरम् ॥ २२ ॥
पादाननजाक्ष्यादिसर्वावयवसुन्दरम् ।
स्वाराधनासक्तचित्तभक्तसंरक्षणोत्सुकम् ॥ २३ ॥

विखनोमुनिसिद्धान्तसमर्चैकप्रियाशयम् ।
 प्रणतार्तिप्रणाशैकधुरन्धरवनाद्रिगम् ॥ २४ ॥
 धाराधरावृताऽरामधराधरधराधरम् ।
 अकारादिक्षकारान्तमातुकातारकात्मकम् ॥ २५ ॥
 ध्रुवचन्द्रदिवानाथमध्यमण्डलवर्तिनम् ।
 नारदव्याससनकशुकादिहृदयेशयम् ॥ २६ ॥
 देवदानवगन्धर्वसिद्धसङ्घाभिवन्दितम् ।
 अनुक्षणसमारूढलक्ष्मीसंज्ञाविराजितम् ॥ २७ ॥
 अनेकाचरसञ्चारभुवनागारशिल्पिनम् ।
 ब्रह्मरुद्रेन्द्रसङ्घुष्टमहाविभवविस्तरम् ॥ २८ ॥
 पारावारविहारोद्यन्महामत्स्यावतारिणम् ।
 मधुकैटभदावाग्निप्रशमप्रचराम्बुदम् ॥ २९ ॥
 संवर्तसलिलाऽवर्तसमुद्धृतसरस्वतिम् ।
 अशेषभुवनाऽधारधरणीधरधारिणम् ॥ ३० ॥
 क्षीराब्धिमन्थनीमन्थमन्दराऽधारकच्छपम् ।
 सागरोत्पादिताब्जाऽदिगजरामामणिद्रुमम् ॥ ३१ ॥
 सुधाहेतुकदैत्यारिदैत्योग्रकलहास्पदम् ।
 मोहिताशेषभुवन मोहिनीरूपधारिणम् ॥ ३२ ॥
 धुतस्कन्धसटालग्रनक्षत्रग्रहमण्डलम् ।
 हिरण्याक्षघनध्वान्तकवळीकर भास्करम् ॥ ३३ ॥
 सुरासुरसुधादानप्रियविप्रियकारिणम् ।
 सूकराकारहुङ्कारनिराकृत पराकृतिम् ॥ ३४ ॥
 स्वाङ्कसंस्थापितानन्तानन्ततत्त्वार्थदर्शिनम् ।
 श्रीमदष्टार्णविलसत्प्रह्लादहृदयालयम् ॥ ३५ ॥
 हिरण्यसदनद्वारनिर्भिन्नस्तम्भसम्भवम् ।
 कठोरगर्जनध्यान भीतभीतजगत्रयम् ॥ ३६ ॥
 घोरवज्रनखर विभिन्नशरभाकृतिम् ।

दैत्यश्री हरणासक्तकुहनाब्रह्मचारिणम् ॥ ३७ ॥
 त्रिविक्रमक्रमाऽक्रान्तसमस्तभुवनक्रमम् ।
 सर्वगीर्वाणसामन्तसार्वभौमसहोदरम् ॥ ३८ ॥
 भार्गवार्णवसम्भूतनिष्कळङ्कनिशाकरम् ।
 स्वजोलवदन्दग्धकार्तवीर्यमहावनम् ॥ ३९ ॥
 क्षत्रियक्षतजाक्तितीक्ष्णधारापरश्वधम् ।
 सौरवंशसमुत्पन्नहरिन्मणिवरोत्तमम् ॥ ४० ॥
 महानटमहेष्वासभग्नप्राप्तजयश्रियम् ।
 जानकीचारुवदनचकोरश शालाञ्चनम् ॥ ४१ ॥
 निर्जितानेकसाहस्रमीनकेतनसुन्दरम् ।
 उद्यदुत्फुल्लचन्द्राब्जस्फुरन्नीलाचलोपमम् ॥ ४२ ॥
 प्रपन्नापन्नसम्पन्नकरणैकपरायणम् ।
 शरशोषितसर्वस्वसमुद्रतरणोद्यतम् ॥ ४३ ॥
 दुष्टेष्टाऽशरकीशेशनिग्रहानुग्रहप्रदम् ।
 भरताङ्गदभल्लूकसौरवायुसुताऽवृतम् ॥ ४४ ॥
 वसिष्ठवामदेवादिब्रह्मर्षिगणमानितम् ।
 क्षमावात्सल्यकारुण्यद्युदारगुणवारिधिम् ॥ ४५ ॥
 शरदिन्दुसुधाशङ्खशुद्ध स्फटिकविग्रहम् ।
 कोपाऽटोपहलाऽकृष्टयमुनाहस्तिनापुरम् ॥ ४६ ॥
 गान्धारकर्णगाङ्गेयसुयोधनमुखार्चितम् ।
 यशोदा देवकीनन्दवसुदेवयशोदयम् ॥ ४७ ॥
 गोपीगोपालगोबृन्दगोवर्धनधरोद्धरम् ॥
 बृन्दावनान्तविहरद्रोपीनयन किङ्करम् ॥ ४८ ॥
 चिन्तयन्तीकुचेलादिचिन्तितार्थबहुप्रदम् ।
 तृणीकृताश्ववृषभतृणाऽवर्तमदोत्कटम् ॥ ४९ ॥
 काळीयकंसनरकबकवाणेशभञ्जनम् ।
 क्रन्दत्पाञ्चालतनयादुःखोन्मूलनसम्भ्रमम् ॥ ५० ॥

उद्धवाक्रूरविदुरभीष्मपाण्डवसेवितम् ।
 रुक्मिणीसत्यभामादिस्त्रैणदृष्टिमनोहरम् ॥ ५१ ॥
 महाभारतशार्दूलविजयप्रियसारथिम् ।
 धनञ्जयाद्रिगीतार्थसुधावर्षिमहाघनम् ॥ ५२ ॥
 समस्त विद्याभवनतुरङ्गमवराननम् ।
 हेषात्रयी महाघोषचन्द्रमण्डलमन्दुरम् ॥ ५३ ॥
 निगमाऽगमशास्त्रादिसर्ववागीश्वरेश्वरम् ।
 स्वांशावतारबाहुल्यसंरक्षितजगत्त्रयम् ॥ ५४ ॥
 श्रीमदाऽरामजीमूतप्रख्यातनगपुङ्गवम् ।
 अणिमाद्यष्टसंसिद्धयमाद्यष्टाङ्गसिद्धिदम् ॥ ५५ ॥
 श्रीमद्वृषाद्रिनिलयं श्रीनिवासाभिधानकम् ।
 नरनारायणाऽख्यात हंसहंसोत्तमेश्वरम् ॥ ५६ ॥
 श्रीममद्वृषाद्रिनिलयं श्रीमद्वेङ्कटनायकम् ।
 श्रीमत्कुञ्जरराजेन्द्रवरदं प्रणमाम्यहम् ॥ ५७ ॥
 समस्तजगदाधारं सर्वमङ्गलदायकम् ।
 सर्वलोकैकशरणं वरदं प्रणमाम्यहम् ॥ ५८ ॥
 सर्वारिष्टविनाशार्थं सर्वऽपद्धिनिवृत्तये ।
 श्रीविष्णुभक्तिलाभाय मायासन्तारणाय च ॥ ५९ ॥
 सर्वसम्पत्समृद्ध्यर्थमाधुरारोग्यवृद्धये ।
 सत्कळत्रगृहक्षेत्र पुत्रमित्रादिवृद्धये ॥ ६० ॥
 सुन्दरं परमन्देवं देवीं कल्याणसुन्दरीम् ।
 नमामि भूयोभूयोऽहम्भूयोभूयो नमाम्यहम् ॥ ६१ ॥
 इति स्तुत्वा दिने रात्रौ सर्वसिद्धिं लभेन्नरः ॥ ६२ ॥
 इति श्रीमत्सुन्दरराजाष्टोत्तरशतनामस्तोत्रं सम्पूर्णमिति शम् ॥

Proofread by Saritha Sangameswaran



Sundararaja Ashtottarashatanama Stotram

pdf was typeset on May 27, 2026



Please send corrections to sanskrit@cheerful.com

